

ಶ್ರಾವಣ ದರ್ಶನ : 13ನೇ ದಿನದಕಾರ್ಯಕ್ರಮ

ಚಿತ್ರದುರ್ಗ ಆ. 2 : ಸ್ವತಂತ್ರ ಭಾರತದ ಸ್ಥಿತಿಗತಿ ಬಗ್ಗೆ ಪರಮಾರ್ಶ ಮಾಡಬೇಕಾಗುತ್ತದೆ. ಭಾರತವೇ ಒಂದು ಪ್ರಕಾಶ. ಇಲ್ಲಿ ಧರ್ಮದ, ಮೌಲ್ಯದ ಆದರ್ಶದ ಪ್ರಕಾಶ ವಿಜೃಂಭಿಸಬೇಕಿತ್ತು. ಸ್ವಾಭಿಮಾನ ಸಮಾನತೆಯ ದೀಪವನ್ನು ಬೆಳಗಬೇಕಾಗಿದ್ದ ಭಾರತ ಹಗರಣಗಳ ಭಾರತವಾಗಿದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ತಿಳಿಸಿದರು.

ಮುರುಘಾಮಠದಿಂದ ಭಾನುವಾರ ನಡೆದ ಶ್ರಾವಣದರ್ಶನ 13ನೇ ದಿನದ ಫೇಸ್‌ಬುಕ್ ಮತ್ತು ಯುಟ್ಯೂಬ್ ಲೈವ್ ಕಾರ್ಯಕ್ರಮದಲ್ಲಿ ಭೌತಿಕ ದಾಸ್ಯ ಮತ್ತು ಬಿಡುಗಡೆ ವಿಷಯ ಕುರಿತು ಮಾತನಾಡಿದ ಶ್ರೀಗಳು, ಪ್ರಪಂಚದಲ್ಲಿರುವುದೆಲ್ಲ ಭಾರತದಲ್ಲಿದೆ; ಇಲ್ಲಿರುವುದೆಲ್ಲ ಪ್ರಪಂಚದಲ್ಲಿದೆ. ಹಾಗಾಗಿ ಭಾರತ ಪುಟ್ಟಪ್ರಪಂಚ. ನಮ್ಮದು ಭವ್ಯಭಾರತ. ಭಾ-ಎಂದರೆ ಪ್ರಕಾಶ. ಪ್ರಕಾಶಮಯವಾದ ಭಾರತ. ಸದೃಶವಾಗಿರುವ ದೇಶವನ್ನು ಎಳೆದುಕೊಂಡು ಹೋಗುವ, ನಿರ್ದಿಷ್ಟ ಸ್ಥಳಕ್ಕೆ ಮುಟ್ಟಿಸುವ ಕೆಲಸಗಳು ಅನಾದಿ ಕಾಲದಿಂದಲೂ ನಡೆದುಕೊಂಡು ಬರುತ್ತಿವೆ. ಸ್ವಾತಂತ್ರ್ಯೋತ್ತರ ಭಾರತ ಮತ್ತು ಸ್ವಾತಂತ್ರ್ಯಪೂರ್ವ ಭಾರತದ ಜಪ ತಪಗಳು ಏನಾಗಿತ್ತು. ಅಂದಿನ ಜಪ ಸ್ವಾತಂತ್ರ್ಯ ಆಗಿತ್ತು. 250 ವರ್ಷಗಳಷ್ಟು ಕಾಲ ಭಾರತ ಬ್ರಿಟೀಷರ ದಾಸ್ಯದಲ್ಲಿದ್ದೆವು. ನಮ್ಮ ಪೂರ್ವಜರು ಅಂದಿನ ದಿನಗಳಲ್ಲಿ ಹೇಗೆ ಅವರ ಗುಲಾಮಗಿರಿಗೆ ಒಳಗಾಗಿದ್ದರು. ಪರತಂತ್ರದ ಸಂಕಟವನ್ನು ಅನುಭವಿಸಿದರು. ಸ್ವಾತಂತ್ರ್ಯ ಬೇಕೆಂಬುದು ಇಡೀ ಭಾರತೀಯರ ಪ್ರಶ್ನೆಯಾಗಿತ್ತು. ಗುಲಾಮಗಿರಿ ಯಾರಿಗು ಶೋಭೆಯಲ್ಲ. ಪರತಂತ್ರ ಅನ್ನುವುದೇ ಒಂದು ಅಮಂಗಲ. ನಮ್ಮ ಪೂರ್ವಜರು ಪರತಂತ್ರದ ಸಂಕಟವನ್ನು ತಡೆದುಕೊಂಡಿದ್ದರು.

ಗಾಂಧೀಜಿ, ವಲ್ಲಭಬಾಯ್ ಪಟೇಲ್, ಲಾಲ್‌ಬಹದ್ದೂರ್‌ಶಾಸ್ತ್ರಿ, ಸುಭಾಶ್ಚಂದ್ರಬೋಸ್ ಮೊದಲಾದವರು ನೇತೃತ್ವ ವಹಿಸಿ ಉಪವಾಸ ಸತ್ಯಾಗ್ರಹದ ಮೂಲಕ ಸ್ವಾತಂತ್ರ್ಯ ಸಿಗುವಂತೆ ಮಾಡಿದ್ದಾರೆ. ಯುವಜನರಿಗೆ ಸ್ವಾತಂತ್ರ್ಯಗಾಥೆ ಇನ್ನು ತಿಳಿದಿಲ್ಲ ಅವರಿಗೂ ನಮ್ಮ ರಾಷ್ಟ್ರಪ್ರಜ್ಞೆಯನ್ನು ತೋರಿಸಬೇಕಿದೆ. ಸ್ವತಂತ್ರ ಭಾರತದ ಸ್ಥಿತಿಗತಿ ಬಗ್ಗೆ ಪರಮಾರ್ಶ ಮಾಡಬೇಕಾಗುತ್ತದೆ. ಭಾರತವೇ ಒಂದು ಪ್ರಕಾಶ. ಇಲ್ಲಿ ಧರ್ಮದ, ಮೌಲ್ಯದ ಆದರ್ಶದ ಪ್ರಕಾಶ ವಿಜೃಂಭಿಸಬೇಕಿತ್ತು. ಸ್ವಾಭಿಮಾನ ಸಮಾನತೆಯ ದೀಪವನ್ನು ಬೆಳಗಬೇಕಾಗಿದ್ದ ಭಾರತ ಹಗರಣಗಳ ಭಾರತವಾಗಿದೆ. ಆದರ್ಶದ ಭಾರತವನ್ನು ಹಗರಣಗಳ ಭಾರತವನ್ನಾಗಿಸಿರ್ತೇವೆ. ಇದನ್ನು ತಿಳಿದುಕೊಳ್ಳುವ ಪ್ರಯತ್ನ ಮಾಡಬೇಕಿದೆ. ಸ್ವಾತಂತ್ರ್ಯದ ದುರುಪಯೋಗ ಆಗಿದೆ. ನಮಗೆ ಸಂವಿಧಾನ ಮತಾಧಿಕಾರ ಕೊಟ್ಟಿದೆ. ಆಯ್ಕೆ ಮಾಡಿಕೊಳ್ಳುವ ಸ್ವಾತಂತ್ರ್ಯ ನಮಗಿದೆ. 18ವರ್ಷ ಮೀರಿದವರಿಗೆ ಮತ ಚಲಾಯಿಸುವ ಹಕ್ಕು ಕೊಟ್ಟಿದೆ. ಯುವಕರಿಗೆ ಅತ್ಯಂತ ಜವಾಬ್ದಾರಿ ಇದೆ. ಮತ ಮೌಲ್ಯ ಉಳಿಸಿಕೊಳ್ಳಬೇಕಿದೆ. ಯಾರೂ ಸಹ ಮತ ಮಾರಿಕೊಳ್ಳಬಾರದು. ಮತ ಮೌಲ್ಯಯುತವಾದುದು. ಸ್ವತಂತ್ರ ಭಾರತದಲ್ಲಿ ಅನೇಕ ಸರ್ಕಾರಗಳು ಬಂದಿವೆ. ಕೆಲವುಬಾರಿ ಒಂದೇ ಓಟಿನಿಂದ ಸರ್ಕಾರ ಬಿದ್ದುಹೋಗಿರುವ ಸಂದರ್ಭ ಇದೆ. ಒಂದೇಒಂದು ಓಟಿಗೆ ಎಂತಹ ಶಕ್ತಿ ಇದೆ.

ರಾಜಕಾರಣ ಒಂದು ದಂಧೆಯಾಗುತ್ತಿದೆ. ಅಮೆರಿಕಾದಲ್ಲಿ ಒಬ್ಬವ್ಯಕ್ತಿ ಎರಡು ಬಾರಿ ಚುನಾವಣೆಗೆ ನಿಲ್ಲುವ ಅವಕಾಶ ಇದೆ. ಹಾಗಾಗಿ ಅಲ್ಲಿ ಹಗರಣಗಳು ಕಡಿಮೆ ಇದೆ. ಆದರೆ ನಮ್ಮಲ್ಲಿ ವ್ಯಕ್ತಿ ಜೀವನಪರ್ಯಂತ ರಾಜಕಾರಣ ಅನುಭವಿಸಬಹುದು. ಆಯ್ಕೆ ವಿಧಾನ ಆಯಾಯ ರಾಜ್ಯಗಳಿಗೆ ಬಿಟ್ಟದ್ದು. ಯಾರು ರಾಜಕಾರಣವನ್ನು ದಂಧೆಯನ್ನಾಗಿಸಿಕೊಂಡಿದ್ದಾರೋ ಅವರು ಉತ್ತಮಆಡಳಿತ ಕೊಡಲು ಸಾಧ್ಯವಿಲ್ಲ. ನಮಗೆ ಅಭಿವೃದ್ಧಿ ಪರವಾದ ರಾಜಕಾರಣ ಬೇಕು. ವೃತ್ತಿರಾಜಕಾರಣ ಹಣ ಮಾಡುವ ದಂಧೆಯನ್ನಾಗಿಸಿದೆ. ರಾಜಕಾರಣವೇ ದಂಧೆಯಾಗಿದೆ. ಕಾರಣ ಅದು ಹಣ ಮಾಡುವ ದಂಧೆಯಾಗಿರುವುದರಿಂದ ಹಗರಣಗಳು ನಡೆಯುತ್ತಿವೆ.

ನಮ್ಮ ರಾಜಕಾರಣದಲ್ಲಿ ಭೌತಿಕ ದಾಸ್ಯ ಇದೆ. ವಿನಾಕಾರಣ ಹಣವನ್ನು ಶೇಖರಿಸಿ ಇಡುವಂತಹದ್ದು. ರಾಜಕಾರಣ ಎಂದರೆ ಹಣ ಇದ್ದವರ ರಾಜಕಾರಣವಾಗಿದೆ. ಹಣ ಕೆಲವರ ಬಳಿ ಶೇಖರಣೆಯಾಗುತ್ತಿದೆ. ಬಂಡವಾಳಶಾಹಿಗಳ ದೊಡ್ಡದೊಡ್ಡ ಮಾಲಕರು ಹೇಳಿದಂತೆ ಕೆಲವು ಸರ್ಕಾರಗಳು ನಡೆಯುತ್ತಿವೆ. ಇಂತಹ ಅಸಹಾಯಕವಾದ ಸಂದರ್ಭ ಎದುರಿಸುತ್ತಿದ್ದೇವೆ. ಹಗರಣ ಸದೃಶವಾಗಿರುವ ರಾಜಕಾರಣ. ರಾಜಕಾರಣ ಮಾತ್ರ ದಂಧೆಯಾಗಿಲ್ಲ. ಧರ್ಮ, ದೇವರು ಕೂಡ ದಂಧೆಯಾಗಿದೆ. ಇದು ಅತ್ಯಂತ ವಿಷಾದನೀಯ. ಎಲ್ಲ ರಂಗದಲ್ಲಿಯೂ ವ್ಯಾಪಾರೀಕರಣ ಆಗುತ್ತಿದೆ.

ವ್ಯಾಪಾರೀಕರಣ : ಮಾನವ ಬದುಕು ವ್ಯಾಪಾರೀಕರಣವಾಗುತ್ತಿದೆ. ಸ್ವಾರ್ಥಜೀವನ, ಕೊಳ್ಳುಬಾಕತನಕ್ಕೆ ಸ್ವಾರ್ಥ ಕಾರಣವಾಗಿದೆ. ದೇಶದಲ್ಲಿ ನಿಸ್ವಾರ್ಥಿಗಳು ಸಿಗುವುದು ದುರ್ಲಭವಾಗಿದೆ. ನಿಸ್ವಾರ್ಥ, ನಿಸ್ವಾರ್ಥಿಗಳು ಸಮಾಜದಲ್ಲಿ ಸಿಗುವುದು ಕಡಿಮೆಯಾಗಿದೆ. ನೋಟುಗಳ ಅಮಾನ್ಯೀಕರಣವಾಯಿತು. ಕಳ್ಳನೋಟು, ಕಪ್ಪುಹಣದ ಚಲಾವಣೆಯಾಗುತ್ತಿದೆ. ಇದಕ್ಕೆ ಪರಿಹಾರವೆಂದರೆ ರಾಜಕಾರಣವನ್ನು ಅವಲಂಬಿಸಿದ ಪ್ರಜೆಗಳು ಆದರ್ಶಗಳು ಹೇಳಿದಂತೆ ಕೇಳಬೇಕು. ಆದರ್ಶಯುಕ್ತ ಜೀವನ ನಡೆಸಬೇಕು. ಮೌಲಿಕವಾಗಿರುವ ಆಡಳಿತ ಕೊಟ್ಟವರು 12ನೇ ಶತಮಾನದ ಬಸವಣ್ಣನವರು. ಬಸವಣ್ಣನವರು ಸಹ ನಿಷ್ಕಾವಂತ ಆಡಳಿತಗಾರ, ಆರ್ಥಿಕತಜ್ಞ. ಆದರ್ಶಯುಕ್ತವಾದ ಜನಕಲ್ಯಾಣ ಆಡಳಿತವನ್ನು ಬಸವಣ್ಣನವರು 12ನೇ ಶತಮಾನದಲ್ಲಿ ಕೊಟ್ಟರು. ಹಾಗಾಗಿ ಸಣ್ಣಪುಟ್ಟ ಕಾಯಕ ಮಾಡುವವರು ಉದಾಹರಣೆಯಾದರು. ಹಗರಣಗಳು, ಪ್ರಕರಣಗಳು ಭಾರತೀಯರನ್ನು ಉಳಿಸುವುದಿಲ್ಲ. ಆದರ್ಶ ಮಾತ್ರ ಭಾರತವನ್ನು ಉಳಿಸುತ್ತದೆ. ಅದರ ಜೊತೆ ಸಾಗಬೇಕು. ಈ ದಿನೆಯಲ್ಲಿ ಕೊರೋನಾ ಕೂಡ ನಮಗೆ ಎಚ್ಚರಿಕೆ ನೀಡಿದೆ ಎಂದರು.